

السلام علیکم ورحمۃ اللہ وبرکاتہ

مولوی خرم علی اور مولانا محمد اسماعیل شہید جو اپنی کتابوں میں انبیاء و اولیاء کی شان میں توہین آمیز کلمات لائے ہیں، چنانچہ مذمت شرک کے باب میں آیت ان الشکر لظلم عظیم کے تحت فائدہ دیتے ہوئے لکھتے ہیں کہ ”جاننا چاہیے کہ ہر مخلوق بڑا ہو چھوٹا اللہ تعالیٰ کی شان کے آگے ہمارے بھی ذلیل ہے“ الخ اور اس طرح کے اور بھی چند ایک اقوال ہیں اور مفسرین میں سے کسی نے بھی اپنی تفسیر میں اس طرح کا فائدہ نہیں لکھا ہے، کیا ایسے کلمات کی وجہ سے مولانا کافر ہیں اور کیا ان کی کتاب پھاڑ دینے کے لائق ہے؟ اولہ اربعہ شرعی سے جواب دیں۔

الجواب بعون الوهاب بشرط صحة السؤال

و علیکم السلام ورحمۃ اللہ وبرکاتہ

الحمد للہ، والصلوة والسلام علی رسول اللہ، أما بعد!

یہ بات کھل کر سامنے آجانی چاہیے کہ مولانا اسماعیل شہید کی عبارت پر جو اعتراض کیا گیا ہے اس کی دو ہی وجہیں ہو سکتی ہیں یا تو اس عبارت کے سیاق و سباق پر پوری طرح غور نہیں کیا گیا یا پھر تعصب اور ہٹ دھرمی ہے۔ اگر معترض آپ کی عبارت پر بھی طرح غور کرتا تو اس قسم کے الفاظ زبان پر لانے کی کبھی جرأت نہ کرتا۔ اللہ تعالیٰ نے کفار کو قرآن مجید میں کئی جگہ الزام دیا ہے کہ وہ قرآن پاک کو سمجھنے کے لیے غور و فکر سے کام نہیں لیتے، اگر معترض بھی طرح غور کرتا تو اس کو صحیح سمجھ آ جاتی اور اگر دوسری صورت ہے تو اس کا کوئی علاج نہیں۔

شریعت کے واقف لوگ بھی طرح جھٹکتے ہیں کہ مولانا کا اصل مقصود ان عوام کا لافنام کے عقیدہ کی اصلاح ہے، جن کا عقیدہ ہے کہ اولیاء اللہ جناب باری تعالیٰ کے مختار کل ہیں جو چاہیں کر سکتے ہیں، کسی کو ذلیل کریں گے، کسی شینا کو عزت بخشیں، کسی کو اولاد دیں یا نہ دیں، کسی کا رزق تنگ کریں یا فراخ سب ان کے قبضہ قدرت میں ہے اور یہی وجہ ہے کہ وہ ان کے نام کی نذر و نیاز دیتے ہیں، ان کے نام کا وظیفہ کرتے ہیں مثلاً یا شیخ عبدالقادر جیلانی اللہ، یا، علی، یا حسین، یا خواجہ جی وغیرہ وغیرہ، پھر ان کے سامنے پوری عاجزی کا اظہار کرتے ہیں، ان کی قبروں پر سجدے میں گر پڑتے ہیں اور ان سے استنا ڈرتے ہیں کہ خدا تعالیٰ سے اس کا سوا حصہ بھی نہیں ڈرتے۔ پہلے زمانہ کے کافروں کے بھی ایسے ہی عقیدے تھے، چنانچہ آپ کا مقصد یہ تھا کہ ایسے عقائد باطلہ کی تردید کر کے صحیح عقیدہ ان کے سامنے پیش کیا جائے۔

امام رازی تفسیر کبیر میں سورہ یونس کی تفسیر میں آیت ھولاء شفاءنا عند اللہ کے تحت لکھتے ہیں کہ ان لوگوں نے اپنے نبیوں اور ولیوں کی شکل کے بت بنا رکھے تھے ان کا خیال تھا کہ جب ہم ان کے سامنے سجدہ کرتے ہیں تو ان کی روحوں خوش ہو کر اللہ کے پاس ہماری سفارش کرتی ہیں۔

مولانا شاہ عبدالعزیز قدس سرہ تفسیر عزیزی میں ”فلا تملوا اللہ انداداً“ کے تحت فرماتے ہیں کہ چوتھا طبقہ قبر پرستوں کا ہے، ان کا عقیدہ ہے کہ جب کوئی بزرگ آدمی اپنے مجاہدہ اور ریاضت کی وجہ سے مستجاب الدعوات ہو جاتا ہے تو مرنے کے بعد اس کی روح کو بہت طاقت اور وسعت نصیب ہو جاتی ہے، پھر اگر کوئی شخص ان کی قبر یا ان کی نشت و برخاست کی جگہ یا ان کی تصویر کے سامنے سجدہ کرے تو وہ (بزرگان دین) اس سے مطلع ہو کر خوش ہوتے ہیں اور ان کی سفارش کرتے ہیں۔

اور حقیقت یہ ہے کہ خدا کے سوا کسی کو بھی کسی کی خبر نہیں ہے۔ اللہ تعالیٰ فرماتے ہیں ”اس آدمی سے گمراہ تر اور کون ہو سکتا ہے جو اللہ کے سوا ان کو پکارے جو قیامت تک بھی ان کو جواب نہ دے سکیں اور حقیقت یہ ہے کہ وہ ان کے پکارنے سے محض بے خبر ہیں“ کیونکہ یا تو وہ ہتھر ہیں جو سن ہی نہیں سکتے اور یا پھر خدا کے نیک بندے ہیں جو اپنے حال میں مشغول ہیں اور شرک ایسی بُری بلا ہے کہ اللہ تعالیٰ نے قرآن مجید میں اٹھارہ پیغمبروں کا ذکر کر کے فرمایا ہے کہ اگر یہ لوگ بھی شرک کرتے تو ان کے عمل بھی ضائع اور برباد ہو جاتے۔

اور پھر اللہ تعالیٰ نے ان بدشمار مشرکوں کے عقیدہ کی تردید کرتے ہوئے بڑے سخت لفظ بھی فرمائے ”یقیناً وہ لوگ کافر ہیں، جو کہتے ہیں کہ مسیح ابن مریم ہی خدا ہے، آپ فرمائیں اگر خداوند تعالیٰ مسیح ابن مریم اور ان کی ماں اور تمام اہل زمین کو برباد کریں تو خداوند تعالیٰ کو کون روک سکتا ہے۔

عقل مند لوگ جھٹکتے ہیں کہ مسیح اور ان کی والدہ تو برباد کر دینے کے لائق نہیں ہیں لیکن ان مشرکوں کے عقیدہ کی تردید کرنے کے لیے ایسا فرمایا ہے۔

یہ بھی یاد رہنا چاہیے کہ یہاں دو نسبتیں الگ الگ ہیں ایک خالق سے مخلوق کی نسبت اور دوسری مخلوق کی مخلوق سے نسبت اور مولانا یہاں پہلی نسبت کے متعلق گفتگو کر رہے، کہ خالق کے ساتھ مخلوق کو کوئی ذرہ بھر کی نسبت نہیں ہے کچا حادث محتاج اور کچا قدیم موجد اور مقتدران میں آخر کیا نسبت ہے؟ کچا ایک ذرہ بے مقدار اور کچا صحرائے ناپید اکنار وہ باقی یہ فانی، وہ ازلی ابدی اور اس کی ہستی ایک آئی، تو اس صورت میں مخلوق کو خواہ وہ کتنا ہی بڑا کیوں نہ ہو، خدا تعالیٰ سے وہ نسبت کبھی نہیں ہو سکتی جو ایک ہمار کو بادشاہ سے ہو سکتی ہے کیونکہ خالق اور مخلوق میں جو فرق ہے وہ اصلی اور ذاتی ہے اور ہمارا بادشاہ میں جو فرق ہے وہ صرف اضافی ہے، حقیقتی نہیں، کیونکہ زندگی موت، صحت بیماری، پریشانی اور خوش حالی، غمی اور خوشی میں بادشاہ اور ہمارا بہر حال برابر ہیں، جیسے ایک ہمارا محل حادث ہے، ویسے ہی بادشاہ بھی محل حادث ہے، فرق ہے تو صرف حالی ہے کہ وہ ظاہری طور پر دنیاوی بادشاہ ہے۔

اور یہ غریب اور نادار ہے، پھر بسا اوقات ایسا بھی ہوتا ہے کہ بادشاہ تخت شاہی سے معزول ہو کر ذلت کی زندگی بسر کرتے ہیں اور کبھی کوئی غریب آدمی تخت شاہی پر جلوہ فراز ہو جاتا ہے لیکن خداوند تعالیٰ کی حکومت ہمیشہ سے

ہمیشہ تک ہے۔ اس میں کبھی زوال نہیں اور مخلوق اس کے مقابلہ میں ہمیشہ محتاج ہے اس کو کبھی قرار ذاتی نصیب ہی نہیں ہو سکتا، پھر مخلوق کو خالق سے وہ نسبت کب میسر ہو سکتی ہے جو ایک ہمار کو بادشاہ سے ہے اور تقویۃ الایمان والے کا مدعا بھی یہی کچھ بیان کرنا ہے۔

معتزل کو چاہیے کہ سورہ اخلاص کی تلاوت بڑے غور سے کرے، اس میں خداوند تعالیٰ کی دو صفتیں بیان کی گئی ہیں، ایک احدیت اور دوسری صمدیت، باقی تمام صفات انہی کی شانیں ہیں کیونکہ شرکت کبھی تعدا میں ہوتی ہے، اس کی نفی صفت احد سے فرمائی گئی ہے اور کبھی شرکت صفات جاہ و مرتبہ و منصب میں ہوتی ہے اس کی نفی لفظ صمد سے فرمائی گئی ہے اور صمد وہ ہے جو کسی کا محتاج نہ ہو اور سب مخلوق اس کی محتاج ہو اور کوئی ایسی ہستی ضرور ہونی چاہیے جہاں احتیاج ختم ہو جائے ورنہ تسلسل اور دور لازم آئے گا۔

جب باقی تمام مخلوقات اس کی محتاج ہوتی، تو پھر اس کے ساتھ برابری کیسے ہو سکتی ہے، چنانچہ اللہ تعالیٰ قرآن مجید میں فرماتے ہیں کہ ”زمین اور آسمانوں میں جو کوئی بھی ہے، وہ اللہ کے پاس غلامی کی حالت میں آنے والا ہے، جلالین میں لکھا ہے کہ عبد کا معنی ذلیل اور خاضع ہے، پھر فرماتے ہیں تمام مخلوق اس کے سامنے ذلیل ہے عزیر اور عیسیٰ علیہما السلام بھی۔

مرقاۃ شرح مشکوٰۃ میں حضرت عبداللہ بن عمروؓ کی حدیث باب القدر کے تحت لکھتے ہیں کہ آنحضرت ﷺ نے فرمایا تمام بنی آدم کے دل اللہ تعالیٰ کی دو انگلیوں کے درمیان ہیں، وہ جس طرح چاہے ان کو پھیرتا ملا علی قاری ہے ”اور تمام بنی آدم کی تشریح اس طرح کرتے ہیں کہ ”نبیوں اور ولیوں، کافروں، فاسقوں، فاجروں اور تمام بد بختوں کے دل خدا کے ہاتھ میں ہیں۔

اب معتزل کو چاہیے کہ وہ صاحب جلالین اور ملا علی قاری پر بھی فتویٰ لگائے کہ یہ بھی عزیر اور عیسیٰ علیہما السلام کو ذلیل کہہ رہے ہیں اور ملا صاحب بھی کافروں، فاسقوں اور فاجروں کو، نبیوں اور ولیوں کے ساتھ ایک ہی صفت میں کھڑا کر رہے ہیں اور بعد ازاں صاحب تقویۃ الایمان پر بھی فتویٰ لگا لے۔

علامہ طحطاوی شارح در مختار باب نذر اللہ وغیر اللہ میں لکھتے ہیں کہ علماء پر احکام شریعت کا بیان کرنا ضروری ہے اور اس میں کسی کی تنقیص نہیں ہونی چاہیے، جیسا کہ بے سمجھ لوگ خیال کرتے ہیں، اگر بالفرض وہ دلی زندہ ہوتے تو وہ بھی کبھی بیان کرتے اور اس سے خوش ہوتے، اللہ تعالیٰ کے قول پر غور فرماؤ کہ وہ عیسیٰ علیہ السلام کے متعلق فرماتے ہیں کہ وہ ”وہ صرف ایک بندہ تھا، جس پر ہم نے احسان فرمایا یعنی عیسیٰ علیہ السلام بھی دوسرے بندوں کی طرح ایک بندے ہیں“ غور فرمانا چاہیے کہ علامہ طحطاوی عیسیٰ علیہ السلام کو دوسرے بندوں کی طرح ایک بندہ قرار دے رہے ہیں اگر بنظر حقارت ایسا کہا جائے تو آدمی کافر ہو جائے، حقیقت میں یہ مشرکوں کے عقیدہ کی تردید کرنا مقصود ہے۔

صاحب تفسیر نیشاپوری آیت لندمانی السموات ومانی الارض یغفر لمن یشاء ویعذب من یشاء کے تحت لکھتے ہیں کہ ”یہاں تعظیم ہے“ اگر وہ بخشنا چاہے تو ایلیس اور فرعون کو بھی بخش دے اور اگر سزا دینا چاہیے تو مقربین ملائکہ اور صدیقین کو سزا دے دے۔

اور یضاوی حضرت عیسیٰ علیہ السلام اور ان کی والدہ کے متعلق فرماتے ہیں ”کانا یا کلان الطعام“ کہ وہ بھی کھانے کے لیے ہی محتاج تھے جیسے دوسرے حیوانات محتاج ہوتے ہیں، جلالین میں بھی بالکل یہی لفظ ہیں، اب دیکھئے صاحب تفسیر یضاوی و جلالین حضرت عیسیٰ اور ان کی والدہ کو حیوانوں سے تشبیہ دے رہے ہیں، حاشا وکلا ان کا مقصود ان کی توہین کرنا نہیں ہے بلکہ ان کی محتاجی کو بیان کرنا مقصود ہے۔

تفسیر مدارک میں آیت وحو القاهر فوق عبادہ کے تحت لکھا ہے کہ ”قبر کا معنی ہے اپنی مرضی پورا کر لینا اور دوسرے کو اپنی مرضی پورا کرنے سے روک دینا“ اور یہی ذلیل کا معنی ہے کہ کوئی بھی اس کے کارخانہ قدرت میں دم نہیں مار سکتا کوئی اس کا مقابلہ نہیں کر سکتا، کیونکہ وہ سب کے سب سراپا عاجز ہیں۔

پھر ایک اور طرح سے بھی اس پر غور کرنا چاہیے کہ بادشاہ اگر ایک ذلیل ہمار پر گرفت کرے اور اس کو سزا دے تو اس کی سزا بالکل محدود ہے کیونکہ موت کے بعد وہ اس کو کچھ سزا نہیں دے سکتا، لیکن خداوند تعالیٰ اگر کسی بندے کو سزا دینا چاہے تو اس کی سزا غیر محدود ہوگی کیونکہ موت کے بعد بھی وہ اس کو بار بار زندہ کرنے پر قادر ہے اور سزا دے سکتا ہے، تو خداوند تعالیٰ کے صفات غیر متناہی ہیں اور بندہ اس کے مقابلہ میں سراپا عاجز و نیاز ہے۔

پس تقویۃ الایمان کی عبارت کی شرح خدا تعالیٰ کی توفیق سے قرآن مجید اور حدیث شریف اور علماء ذی شان کے بیان کے مطابق ہو چکی ہے اب انصاف پرور حضرات سے توقع ہے کہ مکارم اخلاق کے مطابق اس پر غور فرمائیں (سید محمد نذیر حسین گے) اور صاحب تقویۃ الایمان پر خواہ مخواہ ناراض نہ ہوں گے۔

قرآن وحدیث کی روشنی میں احکام ومسائل

جلد 02